

**राज्यपाल से मिले केन्द्रीय मंत्री वेंकैया नायडू**

लखनऊ: 5 मई, 2017

उत्तर प्रदेश के राज्यपाल श्री राम नाईक से आज राजभवन में केन्द्रीय शहरी विकास मंत्री श्री वेंकैया नायडू ने शिष्टाचारिक मुलाकात की। श्री नायडू प्रदेश में चल रही केन्द्र सरकार की योजनाओं की समीक्षा बैठक के लिये आज लखनऊ आये थे।

भेंट के दौरान राज्यपाल की केन्द्रीय मंत्री से विभिन्न मुद्दों पर चर्चा भी हुई। राज्यपाल ने श्री नायडू को बताया कि प्रधानमंत्री श्री नरेन्द्र मोदी द्वारा चलाये जा रहे स्वच्छ भारत अभियान को सफल बनाने के लिये राज्य विश्वविद्यालयों के कुलाधिपति के रूप में समस्त कुलपतियों को उनके स्तर से निर्देश जारी किये गये हैं। प्रदेश स्तर पर उपेक्षा और उदासीनता के कारण स्वच्छता सर्वेक्षण में उत्तर प्रदेश के किसी शहर को उचित स्थान नहीं मिला है। उन्होंने कहा कि स्वच्छ भारत अभियान में जन सहभागिता सुनिश्चित करने की आवश्यकता है।

राज्यपाल ने श्री नायडू से इस अवसर पर 4 मई, 2016 को राष्ट्रपति को संदर्भित शहरी विकास मंत्रालय से संबंधित विधेयक 'उत्तर प्रदेश नगर निगम (संशोधन) विधेयक 2015' तथा 'उत्तर प्रदेश नगर पालिका विधि (संशोधन) विधेयक 2015' पर भी चर्चा की। राज्यपाल ने प्रधानमंत्री की महत्वाकांक्षी योजना 'प्रधानमंत्री आवास योजना' पर भी केन्द्रीय मंत्री से बात की। इससे पूर्व 30 अगस्त, 2016 को श्री वेंकैया नायडू ने राज्यपाल को दिल्ली में हुई मुलाकात में यह अवगत कराया था कि प्रधानमंत्री आवास योजना के अंतर्गत तत्कालीन उत्तर प्रदेश सरकार द्वारा कोई प्रस्ताव केन्द्र सरकार को नहीं भेजा गया था जबकि अन्य राज्यों से केन्द्र सरकार को प्रस्ताव भेजे जा चुके हैं।

-----

अंजुम/ललित/राजभवन (166/5)



